

सर्वोच्च अदालत, बृहत पूर्ण इजलास  
माननीय न्यायाधीश श्री विश्वम्भरप्रसाद श्रेष्ठ  
माननीय न्यायाधीश श्री प्रकाशमान सिंह राउत  
माननीय न्यायाधीश श्री सुष्मालता माथेमा  
माननीय न्यायाधीश श्री कुमार रेग्मी  
माननीय न्यायाधीश डा. श्री मनोजकुमार शर्मा  
फैसला  
०७७-CF-०००१

मुद्दा:- सवारी ज्यान।

राजकुमार कुमालको जाहेरीले नेपाल सरकार..... १ पुनरावेदक  
वादी

विरुद्ध

लमजुङ जिल्ला, परेवाडाँडा गा.वि.स., वडा नं. ६ घर भई हाल नुवाकोट जिल्ला, प्रत्यर्थी  
विदुर नगरपालिका वडा नं. ८ राइसिङ बस्ने दिपक तामाङ..... १ प्रतिवादी

सुरु तहमा फैसला गर्ने:

माननीय जिल्ला न्यायाधीश श्री किरण प्रसाद शिवाकोटी  
नुवाकोट जिल्ला अदालत  
फैसला मिति: २०७०।१०।१५

पुनरावेदन तहमा फैसला गर्ने:

माननीय न्यायाधीश श्री बाबुराम रेग्मी  
माननीय न्यायाधीश श्री थीर बहादुर कार्की  
पुनरावेदन अदालत पाटन।

फैसला मिति: २०७१।७।२

पुनरावेदन अदालत पाटनको मिति २०७१/७/२ को फैसला उपर वादी नेपाल सरकारको तर्फबाट मुद्दा दोहोर्न्याई पाउँ भनी निवेदन परी यस अदालतबाट मुद्दा दोहोर्न्याई हेर्ने अनुमति प्रदान भई संयुक्त इजलासबाट मिति २०७७।३।२२ मा वृहत पूर्ण इजलासमा पेश गर्ने प्रयोजनका लागि सर्वोच्च अदालत नियमावली, २०७४ को नियम २२(२)(च) बमोजिम प्रधान न्यायाधीशसमक्ष पेश गर्नु भन्ने आदेश भई प्रधान न्यायाधीशबाट वृहत पूर्ण इजलासमा पेश गर्नु भनी भएका आदेशानुसार यस इजलाससमक्ष पेश हुन आएको प्रस्तुत मुद्दाको संक्षिप्त तथ्य एवम् ठहर यस प्रकार रहेको छः-

### तथ्य खण्ड

१. जिल्ला नुवाकोट, विदुर नगरपालिका, वडा नं. ४ स्थित बट्टार बजार पूर्वमा कृष्ण प्रसाद न्यौपानेको चिउरा मिल, पश्चिम नुवाकोट बहुमुखी आदर्श क्याम्पसको सटरमा रहेको कम्युनीकेसन सेन्टर, उत्तरमा त्रिशुली जाने पासाङ्ग ल्हामु राजमार्ग र दक्षिणमा काठमाडौँतर्फ जाने पासाङ्ग ल्हामु राजमार्ग यति चार किल्लाभित्रको स्थानमा १० मिटर उत्तर बाटोमा काट्ने जेब्रा क्रसिङ्ग, सो स्थानमा रगत जस्तो रातो पदार्थ सडकमा लतपतिएको जेब्रा क्रसिङ्गबाट १५ मिटर दक्षिणमा बा.१०प ८२५१ नं.को मोटरसाइकल ढलेको अवस्थामा रहेको, सोही स्थानमा सोही नं. को मोटरसाइकलले ठक्कर दिई एकजना पैदल यात्री घाइते भई उपचारको लागि जिल्ला अस्पतालतर्फ लगिएको भन्ने बेहोराको मिति २०६९।९।११ को चार किल्लासहितको घटनास्थल मुचुल्का।
२. मिति २०६९।९।११ गतेका दिन नुवाकोट जिल्ला, विदुर नगरपालिका, वडा नं. ४ बस्ने रामप्रसाद कुमाललाई त्रिशुलीबाट बट्टार हुँदै गल्छीतर्फ जाँदै गरेको बा.१०प ८२५१ नं. को मोटरसाइकलले ठक्कर दिँदा घाइते भएका रामप्रसाद कुमालको उपचारको क्रममा जिल्ला अस्पताल त्रिशुली, नुवाकोटमा मृत्यु भएको भन्ने बेहोराको सडक दुर्घटना प्रतिवेदन।
३. जिल्ला अस्पतालको मुर्दाघरमा सिमेन्टले बनाएको मुर्दा राख्ने टेबुल माथि रामप्रसाद कुमालको मृत लास पूर्वमा टाउको, पश्चिम खुट्टा भई उत्तानो अवस्थामा रहेको भन्ने बेहोराको मिति २०६९।९।११ गतेको लाश जाँच प्रकृति मुचुल्का।

४. मिति २०६९।९।११ गते नुवाकोट जिल्ला, विदुर नगरपालिका, वडा नं. ८ राइसिङ बस्ने दिपक तामाङ्गले चलाएको बा.१०प ८२५१ नं. को मोटरसाइकलले मेरो सहोदर दाजु रामप्रसाद कुमाललाई ठक्कर दिँदा घाइते भई उपचारको क्रममा जिल्ला अस्पताल त्रिशुली नुवाकोटमा मृत्यु भएको हुँदा निज प्रतिवादी मोटरसाइकल चालकलाई पक्राउ गरी कारवाही गर्नुको साथै सवारी पक्षबाट मृतकको नजिकको हकदारले पाउनुपर्ने किरिया खर्च तथा क्षतिपूर्ति वापतको रकम समेत दिलाई भराई पाऊँ भन्ने बेहोराको राजकुमार कुमालको मिति २०६९/९/११ को जाहेरी दरखास्त।
५. मृतक रामप्रसाद कुमालको जिल्ला अस्पताल त्रिशुली नुवाकोटमा पोष्टमार्टम हुँदा cause of death apparently because of excessive blood loss from brain भन्ने बेहोराको शव परीक्षण प्रतिवेदन।
६. मिति २०६९।९।११ गते बिहान मोटरसाइकल चलाई जिल्ला नुवाकोट, विदुर नगरपालिका, वडा नं. ४ बटार बजारको आदर्श बहुमुखी क्याम्पसको अगाडी पुग्दा जिल्ला नुवाकोट, विदुर नगरपालिका, वडा नं. ४ बस्ने रामप्रसाद कुमाललाई मैले हाँकी चलाएको मोटरसाइकलले ठक्कर लागी घाइते भएकोमा निजलाई उपचारको लागि जिल्ला अस्पताल त्रिशुली नुवाकोटमा लिएको र निजको उपचारको क्रममा सोही अस्पतालमा मृत्यु भएको हो भन्ने बेहोराको प्रतिवादी दिपक तामाङ्गले अधिकार प्राप्त अधिकारी समक्ष गरेको बयान।
७. मैले उक्त मोटरसाइकल खरिद गरी चलाउँदै आएकोमा आजभन्दा ५/६ महिना अगाडी हरि बहादुर शाहीको वर्कशपमा गई रु.१२,०००।-मा बिक्री गरेको हुँ। मिति २०६९।९।११ गते दुर्घटना भएपछि मात्र उक्त मोटरसाइकल जिल्ला नुवाकोट, विदुर नगरपालिका, वडा नं. ८ बस्ने दिपक तामाङ्गले किनेको भन्ने सुनी थाहा पाएको हुँ भन्ने बेहोराको सञ्जिव कुमार शाक्यले गरिदिएको कागज।
८. मैले करिव ६ वर्षदेखि एच.ए वर्कशप सञ्चालन गर्दै आएको छु। मिति २०६९।९।११ गते बिहान अन्दाजी ६:३० बजेको समयमा विदुर नगरपालिका, वडा नं ४ मा दुर्घटना भएको दिपक तामाङ्गले चलाएको बा.१०प ८२५१ नं. को मोटरसाइकल केही महिना अगाडी त्रिशूली बजार ११ बस्ने सञ्जिव कुमार शाक्यले मेरो वर्कसपमा मर्मत गर्न ल्याएकोमा उक्त मोटरसाइकल बनाएर बेची दिनु भनेकाले सो मोटरसाइकल मर्मत गरी मैले पहिले देखि नै

चिनेका लम्जुड घर भएका हाल विदुर नगरपालिका, वडा नं. ८ बस्ने दिपक तामाडलाई रु.१२,०००।- मा बिक्री गरिदिएको हो भन्नेसमेत बेहोराको वर्कशपका सञ्चालक जितेन्द्र कुमार शाहीले गरिदिएको कागज ।

९. मिति २०६९।९।११ गते दिपक तामाडले चलाएको बा.१०प ८२५१ नं. को मोटरसाइकलले ठक्कर दिई रामप्रसाद कुमाल घाइते भएको र उपचारको क्रममा त्रिशूली अस्पतालमा मृत्यु भएको भन्ने कुरा सुनी थाहा पाएको हुँ। मृतकका आफन्तलाई किरिया खर्च एवम् क्षतिपूर्ति वापतको रकम रु.५,००,०००।- दिने सहमति भएकोमा सो मध्ये हालसम्म रु.१,५०,०००।- मृतकका परिवारले पाइसकेका छन् भने बाँकी रकम रु. ३,५०,०००।- मिति २०६९।११।१९ गतेसम्म दिने भनी चालक पक्षसँग सहमति भएको भन्ने सुनेको हुँ भन्ने बुझिएका मानिस राजु कुमाल, सानुकान्छा कुमाल र श्याम बहादुर कुमाल समेतले गरिदिएको घटना विवरण कागज ।

१०. मिसिल संलग्न घटनास्थल तथा लाश जाँच प्रकृति मुचुल्का, ट्राफिक स्केच, जाहेरी दरखास्त, मृतकको शव परीक्षण प्रतिवेदन, प्रतिवादीको बयान, बुझिएका मानिसहरूले गरिदिएको घटना विवरण कागजातहरूको अध्ययनबाट सवारी चालक अनुमतिपत्र नै नभएका प्रतिवादी दिपक तामाडले चलाएको मोटरसाइकलले रामप्रसाद कुमाललाई ठक्कर दिई निजको मृत्यु भएको देखिएको हुँदा निज प्रतिवादीको उक्त कार्य सवारी तथा यातायात व्यवस्था ऐन, २०४९ को दफा १६१(२) र दफा १६१(४) बमोजिमको कसूर अपराध भएकोले निज प्रतिवादीलाई सवारी तथा यातायात व्यवस्था ऐन, २०४९, को दफा १६१(२) र (४) बमोजिम सजाय हुन र प्रतिवादी त्रिशूली बचत तथा ऋण सहकारी संस्थाको नाममा रहेको बा.१०प. ८२५१ नं. को मोटरसाइकल सवारी चालक अनुमतिपत्र नै नभएका प्रतिवादी दिपक तामाडलाई चलाउन दिई दुर्घटना भएको देखिँदा प्रतिवादी त्रिशूली बचत तथा ऋण सहकारी संस्थाले सवारी तथा यातायात व्यवस्था ऐन, २०४९ को दफा १६१(५) बमोजिमको कसूर अपराध गरेकोले उक्त संस्थालाई सवारी तथा यातायात व्यवस्था ऐन, २०४९ को दफा १६१(५) बमोजिम सजाय गरिपाउँ भन्ने मिति २०६९/१०/१४ को अभियोग पत्र।

११. मिति २०६९।९।११ गते बिहान अन्दाजी ५:३० बजेको समयमा मेरो फर्निचर कारखानामा काम गर्ने बलबहादुरलाई गल्छीसम्म पुऱ्याई दिन भनी घरबाट मैले चलाउने गरेको बा.१०प ८२५१ नं को मोटरसाइकल चलाई राईसिंडबाट बट्टारतर्फ जाने क्रममा बट्टार बजार पुग्दा अन्दाजी ६:३० बजेको समयमा बट्टार क्याम्पस गेट अगाडि पुग्दा ३० मिटर जति अगाडि मानिस देखी मैले हर्न लगाएँ। मृतक दाँया साईडबाट बाँया साईडमा आइरहेको र १५ मिटर जति दुरी हुँदा मैले मोटरसाइकल हर्न बजाई दाँया तर्फबाट जान लाग्दा ढुङ्गामा मोटरसाइकल ठक्कर खान गयो र मृतक पनि फर्की दायाँतर्फ नै आयो। मैले चलाएको मोटरसाइकलको लेगार्डले मृतकलाई ठक्क लाग्न गई मोटरसाइकल लड्न गई म बेहोस भएको हो। त्यसपछि के भयो मलाई थाहा नै भएन। २ दिनपछि मेरो त्रिशूली अस्पतालको बेडमा होस खुलेपछि मृतक रामप्रसाद कुमालको मृत्यु भएको भन्ने कुरा थाहा भएको हो। मेरो नामको सवारी चालक अनुमतिपत्र मेरो मामाको छोरा तनहुँ बस्ने दिनेश तामाडसँग थियो। उक्त सवारी चालक अनुमतिपत्र नं. हाल खुलाउन सकिदैन। उक्त घटनामा मेरो लापरवाहीको कारणबाट भएको होइन, अचानक दुर्घटना भएको हो। मैले चलाएको मोटरसाइकल विदुर नगरपालिका, वडा नं.८ हात्तीगौडा बस्ने हरि शाहीसँग किनेको हो। मेरो नाउँमा पास गरिसकेको छैन भन्ने प्रतिवादी दिपक तामाडले सुरु अदालत समक्ष गरेको बयान।
१२. प्रतिवादी कसूरदार होइनन भन्न मिल्ने स्थिति नदेखिँदा पछि ठहरे बमोजिम हुने गरी अ.बं. ११८ नं. को देहाय २ बमोजिम थुनामा राख्न कारागार कार्यालयमा लेखी पठाउनु भन्ने शुरु अदालतको थुनछेक आदेश।
१३. जाहेरीमा उल्लेखित मेरो संस्थाको नाउँमा रहेको मोटरसाइकल नुवाकोट जिल्ला, विदुर नगरपालिका, वडा नं.११ बस्ने सञ्जिव शाक्यलाई ऋण कर्जामा सो मोटरसाइकल बिक्री गरेको र निजले सम्पूर्ण ऋण कर्जा चुक्ता गरिसकेका छन्। उक्त मोटरसाइकल नामसारी गर्न जाउँ भन्दा निज सञ्जिव कुमार शाक्यले आलटाल गरेको हुँदा नामसारी नगरेको हो। हाल उक्त मोटरसाइकल निज सञ्जिव कुमारले दिपक तामाडलाई बेचेको भन्नेसम्म सुनेको हो। उक्त मोटरसाइकल दिपक तामाडले चलाएको अवस्थामा दुर्घटना भएको र मृतकको मृत्यु भएको

- भन्ने सुनेको हो। के, कतिमा कहिले बेचे थाहा छैन भनी त्रिशूली बचत तथा ऋण सहकारी संस्थाको तर्फबाट प्रतिवादी राजेशमान श्रेष्ठले सुरु अदालतमा गरेको बयान।
१४. यी प्रतिवादी निर्दोष भएको मात्र सक्ने विद्यमान अवस्था नहुँदा अ.बं. ११८ नं. को देहाय ५ बमोजिम नगद रु. १५,०००। धरौट वा जमानत दिए तारेखमा राख्नु भन्ने थुनछेक आदेश।
१५. मिति २०६९।९।११ गते प्रहरीमा दिएको जाहेरी दरखास्तको बेहोरा मैले भने बमोजिम लेखिएको ठीक साँचो हो। त्यसमा लागेको सहीछाप मेरो हो। उक्त दुर्घटनामा प्रतिवादी दिपक तामाडले जानाजान गराएको नभएर झुक्किएर भएको हो। प्रतिवादी त्रिशूली बचत तथा ऋण सहकारी संस्थाको संलग्नता छ, छैन मलाई थाहा छैन भनी जाहेरवालाले सुरु अदालतमा गरेको बकपत्र।
१६. प्रहरीमा गरेको कागजको बेहोरा मैले भनेबमोजिम लेखिएको ठीक साँचो हो। त्यसमा लागेको सहीछाप मेरै हो भनी बुझिएका सञ्जिव कुमार शाक्य र राजु कुमालले सुरु अदालत समक्ष गरेको एकैमिलानको बकपत्र।
१७. प्रस्तुत मुद्दामा त्रिशूली बचत तथा ऋण सहकारी संस्थाको तर्फबाट कुनै गल्ती र कमजोरी नभएकाले उक्त संस्थालाई कारवाही हुनुपर्ने होइन भनी प्रतिवादी राजेशमान श्रेष्ठको साक्षी नविन कुमार जोशीले सुरु अदालतमा गरेको बकपत्र।
१८. प्रतिवादी दिपकले मलाई गल्छीसम्म पुऱ्याउनको लागि त्रिशूलीबाट देविघाटतर्फ आउँदै गर्दाको अवस्थामा बट्टार बजारको क्याम्पस अगाडी मृतक बाटोमा एककासी देखा परेको कारण हर्न बजाउँदा उक्त व्यक्ति आत्तिएर मोटरसाइकलमा ठक्कर खान आएकोले उक्त दुर्घटना भएको हो। चालकको लापरवाहीबाट सो दुर्घटना नभएको हुँदा कारवाही हुनुपर्ने होइन भनी प्रतिवादी दिपक तामाडको साक्षी बल बहादुर गुरुडले सुरु अदालतमा गरेको बकपत्र।
१९. प्रतिवादी दिपक तामाड उपरको सवारी तथा यातायात व्यवस्था ऐन, २०४९ को दफा १६१ (२) को मागदावीको अवस्था आकर्षित हुन सक्ने देखिँदैन। तर यी दिपक तामाडले चलाएको उल्लिखित मोटरसाइकलबाट बाटोमा हिँडिरहेका मृतकलाई ठक्कर दिई मृत्यु हुन गएको देखिँदा मिसिल संलग्न प्रमाणबाट सोही ऐनको दफा १६१(३) को अवस्था देखिन आएको हुँदा प्रतिवादी दिपक तामाडलाई सवारी तथा यातायात व्यवस्था ऐन, २०४९ को दफा १६१(३) को

कसूरमा ऐ. दफा १६१(३) बमोजिम ६ (छ) महिना कैद एवम् सवारी चालक अनुमतिपत्र प्राप्त नगरी सवारी चलाई दफा १६१(३) को कसूर गरेको पुष्टि भएकाले ऐ. ऐनको दफा १६१(४) बमोजिम थप दुई हजार रुपैया जरिवाना समेत हुने ठहर्छ। अर्का प्रतिवादी त्रिशुली वचत तथा ऋण सहकारी संस्थाले दिपक तामाङलाई मोटरसाइकल दिएको भन्ने पुष्टी हुन नसकेको हुँदा निज उपरको दावी पुग्न सक्दैन। त्रिशुली वचत तथा ऋण सहकारी संस्थाले आरोपित कसूरकाट सफाई पाउने ठहर्छ भन्ने बेहोराको नुवाकोट जिल्ला अदालतको मिति २०७०।१०।१५ को फैसला।

२०. सवारी दुर्घटनामा लापरवाही हुन यान्त्रिक गडबढी वा चालकले मादक पदार्थ सेवन गरेको हुनु पर्ने होइन। जेब्रा क्रसिड नजिक सडकमा प्रतिवादीले चलाएको मोटरसाइकलको ठक्करबाट मृतकको मृत्यु भएको प्रष्ट देखिएको अवस्थामा प्रतिवादी दिपक तामाङलाई सवारी तथा यातायात व्यवस्था ऐन, २०४९ को दफा १६१(२) बमोजिम सजाय हुनु पर्नेमा सोही ऐनको दफा १६१(३) बमोजिम सजाय गर्ने गरी भएको फैसला त्रुटिपूर्ण रहेको छ। सवारी चलाउन अनुमतिपत्र नभएका व्यक्तिलाई सवारी चलाउन दिएमा दुर्घटना हुनसक्ने सम्भावनालाई दृष्टिगत गरी विधायिकाले यस्तो कार्यलाई कसूरजन्य कार्य मानी सवारी तथा यातायात व्यवस्था ऐन, २०४९ को दफा १६१(५) बमोजिम सजाय हुने व्यवस्था गरेको हुँदा प्रतिवादी त्रिशुली वचत तथा ऋण सहकारी संस्थालाई अभियोग मागदाबी बमोजिम सजाय गर्नुपर्नेमा सफाई दिने गरी भएको फैसलामा कानूनी त्रुटि रहेको छ। प्रतिवादी त्रिशुली वचत तथा ऋण सहकारी संस्थाले ऋणसम्म लगानी गरेको ऋण सबै चुक्ता समेत भइसकेको, प्रतिवादी दिपक तामाङलाई मोटरसाइकल दिएको भन्ने पुष्टि हुन नसकेको ठहर्न्याई भएको सुरु अदालतको फैसला बदर गरी यी प्रतिवादीहरुलाई सुरु अभियोग मागदाबी बमोजिम सजाय गरिपाउँ भन्नेसमेत बेहोराको पुनरावेदन अदालत पाटनमा परेको वादी नेपाल सरकारको पुनरावेदन पत्र।

२१. प्रतिवादी दिपक तामाङले चलाएको मोटरसाइकलबाट मृतकको ज्यान मर्न सक्छ भन्ने नदेखिएको अवस्थामा दुर्घटना हुन गई मृतकको मृत्यु हुन गएको देखिँदा निजलाई सवारी ऐन, २०४९ को दफा १६१(३) बमोजिम ६ महिना कैद र १६४(४) बमोजिम थप रु. २,०००। जरिवाना हुने गरी शुरुले गरेको फैसलालाई अन्यथा मान्न मिलेन। प्रतिवादी त्रिशुली वचत तथा

ऋण सहकारी संस्था लि. को कसूरमा कुनै संलग्नता भएको देखिन नआएको हुँदा उक्त संस्थाले सफाई पाउने गरी भएको फैसला समेत अन्यथा गरिरहन परेन। तसर्थ अभियोग दाबीबमोजिम प्रतिवादीहरूलाई सजाय गरिपाउँ भन्ने वादीको अभियोग दाबी पुग्न सक्दैन भनी गरेको सुरु नुवाकोट जिल्ला अदालतबाट मिति २०७०।१०।१५ मा भएको फैसला मिलेकै देखिँदा सदर हुने ठहर्छ भन्ने पुनरावेदन अदालत पाटनको मिति २०७१।७।२ को फैसला।

२२. प्रतिवादीले चलाएको मोटरसाइकलको ठक्करबाट मृतकको मृत्यु भएको र निजसँग तत्कालीन समयमा चालक अनुमतिपत्र नरहेकोमा कुनै विवाद छैन। सवारी तथा यातायात व्यवस्था ऐन, २०४९ को दफा ४५ मा कुनै पनि व्यक्तिले सवारी चालक अनुमतिपत्र प्राप्त नगरी कुनै पनि सवारी चलाउन हुँदैन भन्ने कानूनी व्यवस्था रहेकोमा यी प्रतिवादीले अनुमतिपत्र नै नलिई मोटरसाइकल चलाउँदा रामप्रसाद कुमालको ज्यान मर्न पुगेको अवस्था छ। प्रतिवादी दिपक तामाडले सवारी चलाउँदा कुनै सावधानी अपनाएको पाइँदैन। सवारी चालक अनुमतिपत्र प्राप्त नगरेको व्यक्तिले सार्वजनिक सडकमा सवारी चलाएको कारणबाट ठक्कर लागी वा किचिई मानिसको ज्यान गएमा स्वतः लापरवाही गरेको मान्नु पर्ने भन्ने सर्वोच्च अदालतबाट सिद्धान्त प्रतिपादन भइरहेको अवस्थामा पुनरावेदन अदालतबाट भएको फैसला त्रुटिपूर्ण छ। सुरु अदालतले प्रतिवादीलाई सवारी तथा यातायात व्यवस्था ऐन, २०४९ को दफा १६१(३) को कसूर कायम गरी ऐ. दफा १६१(४) बमोजिम थप दुई हजार रूपैयाँ जरिवाना गरेको फैसला मिलेको छैन। ऐ. दफा १६१(४) बमोजिम थप सजाय दफा १६१(१) र (२) बमोजिमको अवस्थामा मात्र लागू हुने हो। यसरी कानूनले निर्देश गरिरहेको व्यवस्थालाई आत्मनिष्ठ रूपमा अन्य आशयतर्फ परिणत गर्नु न्यायोचित नहुने हुँदा दफा १६१(३) को कसूरमा आकर्षित नै नहुने दफा १६१(४) बमोजिम थप सजाय गरेको सुरु फैसला र सो फैसलालाई सदर गरेको पुनरावेदन अदालत पाटनको फैसला त्रुटिपूर्ण हुँदा मुद्दा दोहो-न्याई हेरी सो फैसला बदर गरी प्रतिवादीलाई अभियोग दाबीबमोजिम सजाय गरिपाउँ भन्नेसमेत बेहोराको वादी नेपाल सरकारको मिति २०७२/५/२० को निवेदन।

२३. यसमा सवारी चालक अनुमतिपत्र नै नभएका प्रतिवादी दिपक तामाडले चलाएको मोटरसाइकलले ठक्कर दिई मृतकको मृत्यु भएको अवस्था प्रष्ट हुँदाहुँदै पनि सवारी तथा

यातायात व्यवस्था ऐन, २०४९ को दफा १६१(२) को दाबी बमोजिम सजाय नगरी ऐ. (३) बमोजिम सजाय गरेको देखिन्छ। सवारी चालक अनुमतिपत्र नभई सवारी चलाएको कसूरमा सवारी तथा यातायात व्यवस्था ऐन, २०४९ को दफा १६१(३) को सजाय गरी ऐ. ऐनको उपदफा (४) बमोजिम सजाय गर्दैमा कानूनको मनसाय पुरा हुने देखिंदैन। अतः पुनरावेदन अदालत पाटनबाट मिति २०७१।७।२ मा भएको इन्साफमा यस अदालतबाट प्रकाशित ने.का.प. २०७०, अंक ११ नि.नं. ९०७३ पृष्ठ १३२७ मा प्रतिपादित सिद्धान्तका अतिरिक्त सवारी तथा यातायात व्यवस्था ऐन, २०४९ को दफा १६१(२), प्रमाण ऐन, २०३१ को दफा ३, ५४ तथा अ.वं. १८४क नं. समेतको त्रुटि विद्यमान देखिएकोले न्याय प्रशासन ऐन, २०४८ को दफा १२(१)(क) र (ख) बमोजिम मुद्दा दोहोर्न्याई हेर्ने निस्सा प्रदान गरिएको छ। कानूनबमोजिम गर्नु भन्ने बेहोराको यस अदालतको मिति २०७२।७।१६ को आदेश ।

२४. निर्णय नं. ९०७३ मा प्रकाशित नजिरमा "व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डका हुनुपर्ने" सिद्धान्त प्रतिपादन भएको छ भने निर्णय नं.९९६५ मा सवारी तथा यातायात व्यवस्था ऐन, २०४९ को दफा ४५ बमोजिम सवारी चालक अनुमतिपत्र प्राप्त नगरी कसैले सवारी चलाई मानिसको ज्यान मर्न गएमा उक्त कार्य लापरवाहीपूर्वक गरिएको मानिने हुँदा सवारी चालक अनुमतिपत्र नलिई सवारी चलाउनु चालकको कैफियतकै रूपमा लिनुपर्ने हुन्छ। जसमा उपदफा (३) आकर्षित नभई लापरवाहीपूर्वक सवारी चलाई मानिसको ज्यान मरेमा ऐनको दफा १६१(२) आकर्षित हुने भनी व्यक्तिगत सवारी र सार्वजनिक भारी सवारी साधन चलाउने जोसुकैलाई पनि एउटै मापदण्ड लागू हुने गरी भएको व्याख्यामा एकरूपता भएको देखिएन। प्रस्तुत मुद्दामा प्रतिवादीले चलाएको मोटरसाइकल व्यक्तिगत प्रयोजनका लागि प्रयोग हुने साधन भएको निजले मोटरसाइकल चलाउँदा लापरवाहीमा हुनुपर्ने आवश्यक तत्वको विद्यमानता नदेखिई प्रतिपादित सिद्धान्त समेतको समग्र रूपमा व्याख्या गरी एकरूपता कायम गर्नुपर्ने देखिएको र उल्लिखित विषयको कानूनी प्रश्नको जटिलता र महत्वका साथै दुई पूर्ण इजलासको फैसलामा देखिएको विविधतालाई विचार गर्दा वृहत पूर्ण इजलासबाट निरूपण हुन उपयुक्त देखिएकोले सोको निरूपणको लागि प्रस्तुत मुद्दा सर्वोच्च अदालत नियमावली, २०७४ को नियम २२(२) (च) बमोजिम

प्रधानन्यायाधीशसमक्ष पेस गर्नु भन्नेसमेत बेहोराको यस अदालत संयुक्त इजलासको मिति २०७७।३।२२ को आदेश।

### ठहर खण्ड

२५. नियम बमोजिम पेसी सूचीमा चढी सुनुवाईका लागि यस इजलाससमक्ष पेस भएको प्रस्तुत मुद्दामा मिति २०७९/११/११ गते सुनुवाई भै वादी नेपाल सरकारको तर्फबाट उपस्थित विद्वान् उपन्यायाधिवक्ता श्री दशरथ पंगेनीले प्रतिवादी दिपक तामाडले सवारी चालक अनुमतिपत्र नै नलिई मोटरसाइकल चलाएको अवस्थामा बाटोमा पैदल हिंडेका रामप्रसाद कुमाललाई ठक्कर दिएका कारण निजको मृत्यु भएको हो। सवारी तथा यातायात व्यवस्था ऐन, २०४९ को दफा ४५ ले सवारी चालक अनुमतिपत्र नलिई सवारी चलाउन नहुने भन्ने व्यवस्था गरेकोमा प्रतिवादीले उक्त कानूनी व्यवस्थाको उलङ्घन गरी सवारी चलाएको देखिएको छ। सवारी चालक अनुमतिपत्र नलिई सवारी चलाएमा स्वतः लापरवाही हुने भनी यस अदालतबाट विभिन्न मुद्दामा सिद्धान्त प्रतिपादन भएको छ। प्रतिवादीले लापरवाहीपूर्वक सवारी चलाएको कारणबाट रामप्रसाद कुमालको मृत्यु भएकोले निजलाई सवारी तथा यातायात व्यवस्था ऐन, २०४९ को दफा १६१(२) र (४) बमोजिम सजाय हुनुपर्नेमा दफा १६१(३) र (४) बमोजिम सजाय गरेको फैसला कानून विपरित छ। संयुक्त इजलासले यस इजलासमा पठाउँदा व्याख्यामा एकरूपता हुनु पर्ने भनी ने.का.प. २०७०, अंक ११, नि.नं. ९०७३ र ने.का.प. २०७५, अंक ३, नि.नं. ९९६५ उद्घृत गरेकोमा प्रस्तुत मुद्दामा नि.नं. ९९६५ को व्याख्या आकर्षित हुने हो। उक्त नि.नं. ९९६५ मा “सवारी चालक अनुमतिपत्र लिनुपर्ने गरी ऐनमा भएको व्यवस्था ऐच्छिक नभई बाध्यात्मक र अनिवार्य रूपमा पालना गर्नुपर्ने व्यवस्था भएकोले सवारी चालकले सवारी चलाउनु अघि अनुमतिपत्र प्राप्त गरेकै हुनुपर्ने” भनी कुनै सवारी साधन चलाउन त्यस्तो सवारी साधन चलाउने अनुमति पत्र अनिवार्य रूपमा लिएको हुनु पर्ने भनी व्याख्या भएको छ। प्रस्तुत मुद्दामा प्रतिवादीले सवारी चालक अनुमतिपत्र नलिई सवारी चलाएको अवस्थामा दुर्घटना भएकोले निजलाई उक्त ऐनको दफा १६१(२) र (४) बमोजिम सजाय हुनु पर्नेमा दफा १६१(३) र (४) बमोजिम सजाय गर्ने गरी भएको सुरु नुवाकोट जिल्ला अदालतको फैसला

- सदर हुने ठहऱ्याई पुनरावेदन अदालत पाटनबाट भएको फैसला नमिलेकोले सो हदसम्म उल्टी गरी प्रतिवादीलाई अभियोग दाबीबमोजिम सजाय हुनुपर्छ भनी गर्नुभएको बहस सुनियो।
२६. प्रत्यर्थी/प्रतिवादीको तर्फबाट उपस्थित वैतनिक कानून व्यवसायी विद्वान् अधिवक्ताद्वय श्री अमिता गौतम र श्री सुधा धितालले प्रतिवादीले निजी सवारी साधन सावधानीपूर्वक चलाएको अवस्थामा दुर्घटना भएको भनी सडक दुर्घटना प्रतिवेदन प्राप्त भएको छ। निजी सवारी साधन चलाउन सवारी चालक अनुमतिपत्र लिनुपर्ने भएपनि आवश्यकता र औचित्यका आधारमा सवारी चलाएको अवस्थामा दुर्घटना भएमा अनुमतिपत्र नभएकै आधारमा लापरवाहीपूर्वक चलाएको मात्र मिल्दैन। सावधानीपूर्वक सवारी चलाएको अवस्थामा दुर्घटना भई मानिस मरेको देखिएको हुँदा निजलाई सवारी तथा यातायात व्यवस्था ऐन, २०४९ को दफा १६१(३) र (४) बमोजिम सजाय हुनेगरी शुरु तथा पुनरावेदन अदालतले गरेको फैसला मनासिव हुँदा सदर गरिपाउँ भनी गर्नु भएको बहस समेत सुनियो।
२७. उपरोक्तानुसारको दुवै पक्षको तर्फबाट भएको बहस जिकिर सुनी प्रस्तुत मुद्दाको पुनरावेदनपत्र एवम् मुद्दा दोहोऱ्याई हेर्ने अनुमति प्रदान गरेको आदेश र बृहत पूर्ण इजलासमा पठाउने गरी भएको आदेशसहितको मिसिल अध्ययन गरियो। आज निर्णय सुनाउने प्रयोजनका लागि पेश भएको हुँदा प्रतिवादी दिपक तामाङलाई सवारी तथा यातायात व्यवस्था ऐन, २०४९ को दफा १६१(३) बमोजिम ६ महिना कैद र उपदफा (४) बमोजिम थप रु. २,०००। जरिवाना हुने ठहऱ्याई शुरु नुवाकोट जिल्ला अदालतबाट भएको फैसला सदर हुने ठहर गरी पुनरावेदन अदालत पाटनबाट भएको फैसला मिलेको छ, छैन? पुनरावेदक/वादी नेपाल सरकारको पुनरावेदन जिकिर पुग्न सक्छ, सक्दैन? भन्ने विषयमा निर्णय दिनुपर्ने देखियो।
२८. यसमा प्रतिवादीलाई सवारी तथा यातायात व्यवस्था ऐन, २०४९ को दफा १६१(३) को कसूर कायम गरी छ महिना कैद र ऐ.दफा १६१(४) बमोजिम थप दुई हजार रूपैयाँ जरिवाना गरेको नुवाकोट जिल्ला अदालतको फैसला र सो फैसला सदर गर्ने गरेको पुनरावेदन अदालत पाटनको फैसला कानूनी रूपमा मिलेको छैन। दफा १६१(४) बमोजिम थप सजाय गर्ने व्यवस्था ऐ. दफा १६१(१) र (२) बमोजिम सजाय भएको अवस्थामा मात्र लागू हुने हो। प्रतिवादी दिपक तामाङले सवारी चालक अनुमतिपत्र प्राप्त नगरी सवारी चलाई दुर्घटना गराएको

अवस्थामा उक्त सवारी तथा यातायात व्यवस्था ऐन, २०४९ को दफा १६१(२) बमोजिम सजाय गर्नु पर्नेमा दफा १६१(३) बमोजिम सजाय गरी उक्त कसूरमा आकर्षित नै नहुने दफा १६१(४) बमोजिम थप सजाय गरेको शुरु फैसला र सो फैसला सदर गरेको पुनरावेदन अदालत पाटनको फैसला बदर गरी प्रतिवादीलाई अभियोग दावी बमोजिम सजाय गरिपाउँ भन्ने समेत बेहोराको वादी नेपाल सरकारको मुद्दा दोहोर्न्याई पाउँ भन्ने मूल निवेदन जिकिर रहेकोमा सवारी चालक अनुमतिपत्र नभई सवारी चलाएको कसूरमा सवारी तथा यातायात व्यवस्था ऐन, २०४९ को दफा १६१(३) को सजाय गरी ऐ.ऐ. को उपदफा (४) बमोजिम सजाय गर्दैमा कानूनको मनसाय पुरा हुने देखिँदैन। अतः, पुनरावेदन अदालत पाटनबाट मिति २०७१।७।२ मा भएको इन्साफमा यस अदालतबाट प्रकाशित ने.का.प. २०७०, अंक ११ नि.नं. ९०७३ मा प्रतिपादित सिद्धान्तका अतिरिक्त सवारी तथा यातायात व्यवस्था ऐन, २०४९ को दफा १६१(२) समेतको त्रुटि विद्यमान देखिएको भन्ने आधारमा मुद्दा दोहोर्न्याई हेर्ने निस्सा प्रदान भएको रहेछ।

२९. यस अदालतको संयुक्त इजलासबाट बृहत पूर्ण इजलासमा पठाउने गरी भएको आदेशमा देहायका प्रश्नहरू उठाएको देखिन्छः

क. सडक दुर्घटना प्रतिवेदनबाट प्रतिवादीले आफ्नै साइडबाट मोटरसाइकल चलाएको, सवारी चलाउँदाको अवस्थामा निजले कुनै किसिमको लागू औषध वा मादक पदार्थ सेवन गरेको नदेखिएको, मोटरसाइकलको यान्त्रिक अवस्थामा कुनै गडबडी रहेको नदेखिएको र जाहेरवालाले सुरु अदालतमा प्रतिवादीको लापरवाहीका कारण नभई झुक्किएर सवारी दुर्घटना भएको भनी बकपत्र गरेको देखिएको।

ख. सर्वोच्च अदालतबाट ने.का.प. २०७०, अंक ११, निर्णय नं. ९०७३ को नजिरमा "व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डका हुनुपर्ने" भनी र ने.का.प. २०७५, अंक ३, निर्णय नं. ९९६५ मा "सवारी तथा यातायात व्यवस्था ऐन, २०४९ को दफा ४५ बमोजिम सवारी चालक अनुमतिपत्र प्राप्त नगरी कसैले सवारी चलाई मानिसको ज्यान मर्न गएमा उक्त कार्य लापरवाहीपूर्वक गरिएको मानिने हुँदा सवारी चालक अनुमतिपत्र नलिई सवारी चलाउनु

चालकको कैफियतकै रूपमा लिनुपर्ने हुन्छ, जसमा उपदफा (३) आकर्षित नभई लापरवाहीपूर्वक सवारी चलाई मानिसको ज्यान मरेमा ऐनको दफा १६१(२) आकर्षित हुने भनी व्यक्तिगत सवारी र सार्वजनिक भारी सवारी साधन चलाउने जोसुकैलाई पनि एउटै मापदण्ड लागू हुने" भनी दुई पूर्ण इजलासबाट भएका फैसलाहरूबाट प्रतिपादित सिद्धान्तहरूमा विविधता देखिएको भनी उल्लेख भएको देखियो।

३०. अब सर्वप्रथम यस अदालतबाट सवारी ज्यान सम्बन्धी मुद्दामा प्रतिपादन भएका नजिर सिद्धान्तहरूको बारेमा चर्चा गर्नुपर्ने देखियो।

क) संयुक्त इजलासबाट बृहत पूर्ण इजलासमा पेश गर्नु भनी भएको आदेशमा उल्लेख भएका नजिरहरूमा एकरूपता भए नभएको सन्दर्भमा विचार गर्दा, ने.का.प.२०७०, अंक ११, नि.नं.९०७३ मा "कुनै खास किसिमको सवारी साधन चलाउन कानूनले अनुमतिपत्र लिनुपर्ने व्यवस्था गरेको छ भने त्यसलाई जस्ताको तस्तै मान्नुपर्ने, सवारी साधन चलाउने अनुमतिपत्र लिनुपर्ने व्यवस्था ऐच्छिक नभई ऐनले गरेको अनिवार्य व्यवस्था भएकोले सम्बन्धित सवारी साधन चलाउने अनुमतिपत्र नलिएको व्यक्तिले त्यस्तो सवारी साधन चलाउन हुँदैन भन्ने कुरालाई अन्यथा मान्न नसकिने, सवारी साधन चलाउने अनुमतिपत्र नलिएको वा एउटा वर्गको हलुका सवारी साधन चलाउने अनुमतिपत्र लिई अर्को वर्गको भारी सवारी साधन चलाउने कार्यलाई लापरवाहीयुक्त मान्नुपर्ने, व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डका हुनुपर्ने" भनी सिद्धान्त प्रतिपादन भएको पाइन्छ।

ख) त्यस्तै, उक्त आदेशमा उल्लेख भएको अर्को ने.का.प.२०७५, अंक ३, नि.नं. ९९६५ मा "सवारी तथा यातायात व्यवस्था ऐन, २०४९ को दफा ४५ को व्यवस्था र दफा १६१(२) को लापरवाहीपूर्वक सवारी चलाउँदा मानिस मर्न गएमा हुने सजाय सम्बन्धी व्यवस्था एकअर्कामा अन्तरसम्बन्धित रहेको पाइन्छ। यस अवस्थामा दफा ४५ बमोजिम सवारी चालक अनुमतिपत्र प्राप्त नगरी कसैले सवारी चलाई मानिसको ज्यान मर्न गएमा उक्त कार्य लापरवाहीपूर्वक गरिएको मानिने हुँदा सवारी चालक अनुमतिपत्र नलिई सवारी चलाउनु चालकको कैफियतकै रूपमा लिनुपर्ने हुन्छ, जसमा उपदफा (३)

आकर्षित नभई लापरवाहीपूर्वक सवारी चलाई मानिसको ज्यान मरेमा ऐनको दफा १६१(२) आकर्षित हुने भई उक्त कसूरका लागि दफा १६१(२) बमोजिमको सजाय हुने" भनी सिद्धान्त प्रतिपादन भएको देखियो।

- ग) उल्लिखित नजिरहरु मध्ये ने.का.प. २०७०, अंक ११, नि.नं. ९०७३ को प्रतिवादी राजकुमार तामाङसमेत भएको सवारी ज्यान मुद्दामा प्रतिवादीको हलुका सवारी चालकको अनुमतिपत्र भएको अवस्थामा निजले ठुलो सवारी साधन (बस) चलाएको र निजले चलाएको बा.१ख १२० नं. को स्वयम्भू यातायातको बसमा यात्रा गरिरहेका यात्रु ओर्लने क्रममा धनलाल तामाङ बसबाट हाम फालेकाले निजलाई बसको पछाडिको चक्काले छुन गई घाइते भई मृत्यु हुन गएको तथ्य रहेको देखिन्छ। सो मुद्दामा सवारी चालक अनुमतिपत्र प्राप्त भएपनि खास वर्गको अनुमतिपत्र नभएका प्रतिवादीले सार्वजनिक यातायातको साधन चलाई उक्त सवारी दुर्घटनामा परी यात्रुको मृत्यु भएको हुँदा प्रतिवादीलाई सवारी तथा यातायात व्यवस्था ऐन, २०४९ को दफा १६१(२) बमोजिम दुई वर्ष कैद गरी चालक अनुमतिपत्र बिना सवारी चलाई दुर्घटना भई मानिस मरेकोले ऐ. दफा १६१(४) बमोजिम थप रू.२,०००।- जरिवाना समेत गरेको देखिन्छ। उक्त मुद्दामा प्रतिवादीसँग हलुका सवारी चालक अनुमतिपत्र मात्र भएको अवस्थामा निजले ठुलो किसिमको सार्वजनिक यातायातको सवारी साधन चलाएको अवस्था देखिँदा सार्वजनिक प्रकृतिको सवारी साधन चलाउँदा विशेष किसिमको सतर्कता अपनाउनु पर्नेमा अन्य वर्गको चालक अनुमति पत्र लिई अर्को प्रकारको सार्वजनिक भारी सवारी साधन चलाएको देखिँदा "व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डका हुनुपर्ने" भनी व्यक्तिगत सवारी साधन चलाउने चालक र सार्वजनिक सवारी साधन चलाउने चालकले अपनाउनु पर्ने सतर्कता, सावधानी एवम् होशियारी एकै किसिमको नहुने भनी व्याख्या भएको देखिन्छ। यसबाट सबै प्रकारका सवारी साधन चलाउने चालकले सवारी चालक अनुमतिपत्र लिनु पर्ने अनिवार्य हुन्छ। व्यक्तिगत सवारी चलाउने सवारी चालकले मुख्य रूपले आफ्नै ज्यानको लागि सावधानी राख्नुपर्ने हुनाले सार्वजनिक बस जस्तो भारी सवारी साधन चलाउनेसँग दाज्नुपर्ने

कुरा उचित हुँदैन भनी व्याख्या भएको पाइन्छ। दुई पांग्रे सवारी साधनमा आफूमात्र वा बढीमा एकजना अन्य व्यक्ति हुने भएकाले दुईपांग्रे सवारी साधनभन्दा अन्य यात्रुहरुसमेत सवारी हुने सवारी साधन चलाउने चालकले अझ बढी सतर्कता अपनाउनु पर्ने लगायतका मापदण्ड पुरा गर्नु पर्ने सो न्यायिक सिद्धान्तको मनसाय रहेको देखिन्छ।

घ) संयुक्त इजलासले वृहत पूर्ण इजलासबाट निरूपण हुनु उपयुक्त हुने भनी गरेको आदेशमा उल्लेख भएको दोस्रो नेपाल सरकार वि. कलेश्वर राउत भएको ने.का.प. २०७५, अंक ३, नि.नं. ९९६५ को सवारी ज्यान मुद्दामा कुनै प्रकारको सवारी चालक अनुमतिपत्र नभएका व्यक्तिले सवारी साधन चलाएको अवस्थामा सवारी दुर्घटनामा परी मानिसको मृत्यु भएकोलाई सवारी तथा यातायात व्यवस्था ऐन, २०४९ को दफा १६१(२) को कसूर आकर्षित हुने भनी व्याख्या भएको देखिन्छ। उक्त मुद्दामा प्रतिवादी भारतीय नागरिक रहेको र सवारी चालक अनुमतिपत्र विना मोटरसाइकल चलाउने गरेकोमा गिता घिमिरेको घरमा आफूले काम गरेको रकम लिन गएको समयमा निज घरधनि गिता घिमिरेले मोटरसाइकलमा आफ्ना बालबच्चा पढ्ने विद्यालयसम्म पुऱ्याईदिन अनुरोध गरेकोले विद्यालयसम्म पुऱ्याउने क्रममा मोटरसाइकलबाट खसेर घाईते भई उपचारको क्रममा निजको मृत्यु भएको तथ्य रहेको छ। सो मुद्दामा निज प्रतिवादी भारतीय नागरिक रहेको देखिएको, निजसँग सवारी चालक अनुमतिपत्र नभएको र अन्य व्यक्तिलाई सो कुराको जानकारी नगराई मोटरसाइकलमा चढाई लैजाने क्रममा दुर्घटना भएका कारण निजले सवारी साधन चलाउनु नै लापरवाही हुने भएकाले निजलाई ऐनको दफा १६१(२) बमोजिम सजाय गरी ऐ. उपदफा (४) बमोजिम थप सजाय गरेको अवस्था देखिन्छ। सो मुद्दाको तथ्य भनेको चालक भारतीय नागरिक भएको, निजसँग चालक अनुमतिपत्र नभएको, आफ्नो घरपरिवारभन्दा बाहिरका व्यक्तिले विद्यालयसम्म पुऱ्याईदिन अनुरोध गरेको आधारमा चालक अनुमतिपत्र नभएको अवस्थामा आफ्नो मोटरसाइकलमा बसाई विद्यालयसम्म पुऱ्याउने क्रममा दुर्घटना गराई निज गिता घिमिरेको उपचारको क्रममा मृत्यु भएको अवस्था छ। यसबाट उल्लिखित दुबै मुद्दामा

रहेको तथ्य, अवस्था र घटना फरकफरक भई फरक परिवेशमा भएका दुर्घटनालाई व्याख्या गरी सिद्धान्त प्रतिपादन भएको देखियो।

ड) उपरोक्त नजिरहरू प्रतिपादन भएका मुद्दाको तथ्य फरक रहेको देखिन्छ। दुबै नजिरहरूमा एकरूपता कायम गरिनुपर्ने तथा सवारी चालक अनुमतिपत्र नलिई सवारी चलाई सवारी दुर्घटना भई कसैको ज्यान मरेमा स्वतः लापरवाही गरेको हुने हो? वा दुर्घटनाको रूप, तथ्य वा परिस्थिति आदिबाट पनि हेरीनुपर्ने हो? भन्ने प्रश्न पनि रहेको छ। प्रस्तुत मुद्दामा प्रतिवादी दिपक तामाडले आफूले चलाउने गरेको निजी मोटरसाइकल चलाएको अवस्थामा बाटोमा हिँडिरहेका पैदल यात्रुलाई ठक्कर दिई उपचारको क्रममा निजको मृत्यु भएको र यी चालक दिपक तामाडसमेत घाइते भई दुई दिनपछि होसमा आएको भन्ने देखिएकाले विशेष गरेर बिना अनुमतिपत्र मोटरसाइकल जस्ता दुईपांग्रे सवारी साधन चलाई दुर्घटना भई मानिसको मृत्यु भएको हकमा विचार गर्नुपर्ने देखिएको छ।

३१. अव प्रस्तुत मुद्दाको घटना क्रम हेर्दा मिति २०६९।९।११ गते नुवाकोट जिल्ला, विदुर नगरपालिका, वडा नं. ८ राइसिङ बस्ने दिपक तामाडले चलाएको बा.१०प. ८२५१ नं. को मोटरसाइकलले रामप्रसाद कुमाललाई ठक्कर दिँदा घाइते भई उपचारको क्रममा जिल्ला अस्पताल त्रिशुली, नुवाकोटमा मृत्यु भएको हुँदा प्रतिवादीलाई कारवाही गरिपाउँ भनी दिएको जाहेरीका आधारमा प्रस्तुत मुद्दाको उठान भएको देखिन्छ। उक्त वारदातमा प्रतिवादी विरुद्ध सवारी तथा यातायात व्यवस्था ऐन, २०४९ को दफा १६१(२) को कसूरमा सोही दफा बमोजिम सजाय हुन र प्रतिवादीसँग सवारी चालक अनुमतिपत्र नभएको हुँदा निजलाई ऐ. ऐनको दफा १६१(४) बमोजिम थप जरिवानासमेत गरिपाउँ भन्ने अभियोग मागदावी रहेको देखियो। प्रतिवादी दिपक तामाडको बयान हेर्दा उक्त दिन बिहान अन्दाजी ५:३० बजेको समयमा आफ्नै फर्निचर कारखानामा काम गर्ने बलबहादुर गुरुडलाई गल्छीसम्म पुन्याईदिन भनी आफूले चलाउने गरेको बा.१०प. ८२५१ नं. को मोटरसाइकल चलाई राईसिङबाट बट्टारतर्फ जाने क्रममा बट्टार बजार पुग्दा अगाडि मानिस देखी हर्न लगाई दायाँ तर्फबाट जान लाग्दा ढुङ्गामा मोटरसाइकल ठक्कर लाग्न गई दायाँबाट बायाँ साइडमा गएको निज रामप्रसाद कुमाल पनि

फर्की पुनः दायाँतर्फ नै आउँदा मोटरसाइकलको लेगार्डले मृतकलाई ठक्कर लागेको हो। उक्त घटना लापरवाहीपूर्वक भएको नभई अचानक भएको दुर्घटना हो भन्ने बेहोरा उल्लेख भएकोमा शुरु नुवाकोट जिल्ला अदालतबाट प्रतिवादी दिपक तामाङलाई सवारी तथा यातायात व्यवस्था ऐन, २०४९ को दफा १६१(३) बमोजिम ६ महिना कैद र सोही दफा १६१(४) बमोजिम थप रु.२०००। जरिवाना समेत हुने गरी फैसला भएको र सो फैसला उपर वादी नेपाल सरकारको पुनरावेदन परी पुनरावेदन अदालत पाटनबाट उक्त फैसला सदर भएको देखियो।

३२. निर्णय तर्फ विचार गर्दा, मूलतः शुरु अदालतबाट प्रतिवादीलाई सवारी तथा यातायात व्यवस्था ऐन, २०४९ को दफा १६१(३) को कसूर कायम गरी सोही दफा बमोजिम ६(छ) महिना कैद गरी ऐ. दफा १६१(४) बमोजिम थप दुई हजार रूपैयाँ जरिवाना गर्ने गरेको फैसला पुनरावेदन अदालत पाटनबाट सदर भएकोमा सो फैसला कानूनी रूपमा मिलेको छैन। दफा १६१(४) बमोजिम थप दुई हजार रूपैयाँ जरिवाना गर्ने व्यवस्था दफा १६१(१) र (२) बमोजिम सजाय भएको अवस्थामा मात्र लागू हुने हो। सवारी चालक अनुमतिपत्र नलिई सवारी चलाएको अवस्थामा दुर्घटना भएको देखिँदा बिना अनुमतिपत्र सवारी चलाउनु नै लापरवाही मानिने र त्यसरी लापरवाहीपूर्ण तरिकाले सवारी चलाएको अवस्थामा दुर्घटना भए ऐनको दफा १६१(२) र (४) बमोजिम सजाय हुनुपर्ने हो भन्ने पुनरावेदन जिकिर रहेको देखियो। सो पुनरावेदन जिकिर रहेको सन्दर्भमा हेर्दा प्रतिवादी दिपक तामाङले सवारी चालक अनुमतिपत्र नलिई सवारी चलाएको भन्ने अभियोग दावी रहेकोमा निज प्रतिवादीले आफ्नो सवारी चालक अनुमतिपत्र भएको भनी अदालतमा गरेको बयानमा उल्लेख गरेको पाइन्छ। मिति २०६९/१२/४ मा शुरु अदालतमा आफ्नो नामको सक्कल सवारी चालक अनुमतिपत्र पेश गरेको भनी निवेदन दिएको देखिन्छ। उक्त सवारी चालक अनुमतिपत्र सहित सम्बन्धित यातायात व्यवस्था कार्यालय तुलसीपुर दाङमा अदालतको आदेशानुसार पत्राचार गर्दा निजले पेश गरेको सवारी चालक अनुमतिपत्र नं. ०९-१७२० निजको नाममा नभई पुरन गौतमका नाममा जारी भएको भनी यातायात व्यवस्था कार्यालय तुलसीपुर दाङको च.नं. ११५ मिति २०७९/६/२७ को पत्रबाट लेखि आएको र निज प्रतिवादीले आफूले लिएको जिकिर कुनै

ठोस प्रमाण एवम् तथ्यबाट पुष्टी गर्न सकेको नदेखिँदा निज दिपक तामाङको नाममा सवारी चालक अनुमतिपत्र नरहेको भन्ने तथ्य पुष्टी हुन आएको देखियो।

३३. अब, प्रतिवादी दिपक तामाङले सवारी चालक अनुमतिपत्र नलिई मोटरसाईकल चलाउँदा भएको दुर्घटनाबाट रामप्रसाद कुमालको मृत्यु भएको घटनामा सवारी तथा यातायात व्यवस्था ऐन, २०४९ को कुन व्यवस्था आकर्षित हुने हो भन्ने सम्बन्धमा हेर्दा निज प्रतिवादीलाई सो ऐनको दफा १६१(२) विपरितको कसूरमा सोही दफा बमोजिम सजाय हुन र सवारी चालक अनुमतिपत्र नभएको हुँदा दफा १६१(४) बमोजिम थप सजाय समेत हुन भनी अभियोगपत्र दायर भएको देखिन्छ। सवारी चालक अनुमतिपत्र नभएको व्यक्तिले सवारी चलाएमा के कस्तो सजाय हुने भन्ने सम्बन्धमा सवारी तथा यातायात व्यवस्था ऐन, २०४९ को दफा ४५ मा “कुनै पनि व्यक्तिले चालक अनुमतिपत्र प्राप्त नगरी कुनै पनि सवारी चलाउन हुँदैन” भन्ने व्यवस्था रहेको छ। सो व्यवस्था अनुसार कसैले सवारी चालक अनुमतिपत्र प्राप्त नगरी कुनै पनि किसिमको सवारी साधन चलाउन नहुने भन्ने देखिन्छ। त्यसै गरी सोही ऐनको दफा १६०(२) को खण्ड (ख) मा दफा ४५ विपरित काम कारवाही गर्ने गराउनेलाई अधिकारप्राप्त अधिकारीले पाँच सय देखि दुई हजार रुपैयाँसम्म जरिवाना गर्न सक्ने व्यवस्था रहेको देखिन्छ। सवारी साधन चलाउने चालकले अनिवार्य रूपमा सवारी चालक अनुमतिपत्र लिनुपर्ने कानूनी व्यवस्था गरिएको पाइन्छ। कानूनले सवारी साधन चलाउन अनुमतिपत्र लिनुपर्ने व्यवस्था गरेकोमा कसैले सवारी चालक अनुमतिपत्र प्राप्त नगरी सवारी चलाएमा कानूनले सजायको समेत व्यवस्था गरेको र त्यस्तो कसूरमा दफा १६०(२) को खण्ड (ख) बमोजिम अधिकार प्राप्त अधिकारीले पाँच सय देखि दुई हजार रुपैयाँसम्म जरिवाना गर्न सक्ने व्यवस्था पनि रहेको देखियो। चालक अनुमतिपत्र प्राप्त नगरी सवारी चलाएको तर दुर्घटना नभएको अवस्थामा जरिवानासम्म हुने यस्तो कानूनी व्यवस्थालाई पनि प्रस्तुत मुद्दाको निर्णय गर्दा स्मरण गर्नुपर्ने हुन्छ। चालक अनुमतिपत्र प्राप्त नगरी व्यक्तिले सवारी चलाउन सक्ने आकलन गरी सो कानूनी व्यवस्था गरेको पाइन्छ। त्यसैले सो कार्यलाई निरुत्साहित गर्न जरिवानासम्म हुने व्यवस्था गरेको देखियो।

३४. उक्त ऐनको दफा १६१(१) मा “कसैले सवारी चलाई कुनै मानिसलाई किची, ठक्कर दिई वा कुनै किसिमले सवारी दुर्घटना गराई सवारीमा रहेको वा सवारी बाहिर जुनसुकै ठाउँमा

रहेबसेको कुनै मानिस त्यस्तो दुर्घटनाको कारणबाट तत्कालै वा सोही चोटको परिणाम स्वरूप एक्काईस दिनभित्र मरेमा त्यस्तो कार्य ज्यान मार्ने मनसाय लिई गरेको भए त्यसरी सवारी चलाउने व्यक्तिलाई जन्मकैद हुनेछ। कसैले ज्यान मार्ने मनसाय लिई त्यस्तो कार्य गरेकोमा ज्यान मर्न पाएको रहेनछ भने त्यसरी सवारी चलाउने व्यक्तिलाई कसूरको मात्रा अनुसार पाँच वर्षदेखि बाह्र वर्षसम्म कैद हुनेछ” भन्ने व्यवस्था रहेको छ। यस उपदफामा उल्लेखित व्यवस्था अनुसार यदि कसैले कसैको ज्यान मार्ने मनसाय लिई सवारी साधन चलाई किची, ठक्कर दिई वा कुनै किसिमले सवारी दुर्घटना गराई ज्यान मारेमा निजलाई जन्मकैदको सजाय हुने अवस्था देखिन्छ। यसैगरी सोही दफा १६१(२) मा २०७४ सालमा संशोधन हुनु पूर्व "कसैले कुनै सवारी चलाएबाट कुनै मानिसलाई किची, ठक्कर लागी वा कुनै किसिमले सवारी दुर्घटना भई सवारीमा रहेको वा सवारी बाहिर जुनसुकै ठाउँमा रहेबसेको मानिस त्यस्तो दुर्घटनाको कारणबाट तत्कालै वा मुलुकी ऐन, ज्यान सम्बन्धीको महलमा उल्लेखित म्याद भित्र मरेमा त्यस्तो कार्य ज्यान मार्ने मनसाय लिई गरेको नभए तापनि त्यसरी सवारी चलाउँदा कसैको ज्यान मर्न सक्ने ठूलो सम्भावना छ भन्ने कुरा जानीजानी वा लापरवाही गरी सवारी चलाएको कारणबाट सवारी दुर्घटना हुन गई त्यसैको कारणबाट कुनै मानिसको मृत्यु हुन गएको रहेछ भने त्यसरी सवारी चलाउने व्यक्तिलाई कसूरको मात्राअनुसार दुई वर्षदेखि दश वर्षसम्म कैद हुनेछ” भन्ने व्यवस्था रहेको छ। यस उपदफामा भएको व्यवस्था अनुसार सवारी साधन चलाउँदा दुर्घटना भई कसैको ज्यान मरेमा ज्यान मार्ने मनसाय नभएको भएपनि त्यसरी सवारी चलाउँदा कसैको ज्यान मर्न सक्ने ठूलो सम्भावना छ भन्ने कुरा जानीजानी वा लापरवाही गरी सवारी चलाएको कारणबाट दुर्घटना हुन गई सोही कारणबाट कसैको मृत्यु हुन गएमा त्यसरी सवारी चलाउने व्यक्तिलाई दुई वर्षदेखि दश वर्षसम्म कैद हुने व्यवस्था रहेको देखियो।

३५. यसरी दफा १६१(२) को कानूनी व्यवस्था बमोजिम मानिस मर्न सक्छ भन्ने ठूलो सम्भावना रहेको कुरा जानीजानी वा लापरवाही गरी सवारी चलाएकोमा सवारी दुर्घटना भई ज्यान मरेको भएमा सो व्यवस्था आकर्षित हुने अवस्था देखिन्छ। उक्त कानूनी व्यवस्था आकर्षित हुने प्रमुख तत्व चालकको लापरवाहीपन (Recklessness) हो। ऐनको दफा १६१(२) अनुसारको कसूर स्थापित हुन सवारी चालकले कसैको ज्यान मर्न सक्छ भन्ने अवस्था देखदादेखदै पनि

अपनाउनुपर्ने सतर्कता नअपनाई लापरवाही र हेलचेक्रयाईपूर्ण तरिकाले सवारी चलाएको हुनुपर्दछ। यसमा चालकलाई आफूले चलाएको सवारी साधन दुर्घटना भए मानिस मर्न सक्छ भन्ने पूर्व आभास भएको हुन सक्छ र त्यस्तो आभास हुँदाहुँदै जोखिम उठाई सवारी चलाएको कारणले दुर्घटना गराई सोही कारणले मानिसको मृत्यु भएको हुन्छ। यस अवस्थामा प्रतिवादीलाई मैले यसरी चलाएको सवारीबाट कुनै पनि बेला दुर्घटना हुन सक्छ भन्ने परिणामको सम्भावनाको पूर्व आकलन एवम् ज्ञान हुने भएपनि परिणाम दुर्घटना नै हुन सक्छ भन्ने निश्चितता हुँदैन। तर चालकको लापरवाहीपनको कारण दुर्घटना हुन सक्ने सम्भावनाको अवस्था भने रहेको हुन्छ। त्यस्तो लापरवाहीपनमा दुर्घटना गराउने र त्यस्तो किसिमको परिणाम आउने कार्य होस् भन्ने चाहना कर्ता वा सवारी चालकमा रहेको हुँदैन। आफ्नो कार्यमा "जे सुकै होस्" भन्ने सोचले जोखिम लिएको हुन्छ। यस उपदफा बमोजिमको कसूर कायम हुन ज्यान मार्ने मनसाय नभएको तर आफूले चलाएको सवारीबाट दुर्घटना हुन गई मानिस मर्न सक्छ भन्ने सम्भावना रहेको कुरा जानीजानी वा लापरवाहीपूर्ण रूपमा सवारी चलाएको अवस्थामा दुर्घटना हुन गई ज्यान मरेको हुनुपर्ने हुन्छ।

३६. त्यसैगरी दफा १६१(३) मा "कसैको ज्यान मर्न सक्छ भन्ने जस्तो नदेखिएको अवस्थामा कसैले कुनै सवारी चलाउँदा सवारी दुर्घटना हुन गई सवारीमा रहेको वा सवारी बाहिर जुनसुकै ठाउँमा रहे बसेको कुनै मानिसको मृत्यु हुन गएको रहेछ भने त्यसरी सवारी चलाउने व्यक्तिलाई एक वर्षसम्म कैद वा दुईहजार रुपैयाँसम्म जरिवाना वा दुवै सजाय हुनेछ" भन्ने व्यवस्था रहेको छ। यो व्यवस्थाले कसैको ज्यान मर्न सक्छ भन्ने जस्तो नदेखिएको र सामान्य अवस्थामा सावधानीपूर्वक सवारी चलाउँदा भएको दुर्घटनालाई समेटेको देखिन्छ। यस उपदफा बमोजिमको दुर्घटनामा चालकको ज्ञान र क्रियामा कुनै पनि प्रकारको हेलचेक्रयाई, लापरवाही र असावधानीपन रहेको हुँदैन। आफ्नो कार्यबाट दुर्घटना हुन्छ भन्ने सम्भावना र परिणामको पनि चालकलाई पूर्व जानकारी र ज्ञान भएको हुँदैन। खासगरी चालकले सावधानी अपनाउँदा अपनाउँदै पनि अचानक दुर्घटना हुन गएको हुन्छ। यस्तो अवस्थामा चालकले दुर्घटनालाई रोक्न सक्ने प्रयास गरेको हुन्छ। यसको साथै सोही दफा १६१ को उपदफा (४) मा "चालक अनुमतिपत्र नभएका व्यक्तिले सवारी चलाई उपदफा (१) वा (२) बमोजिमको कसूर गरेमा

निजलाई सोही उपदफा बमोजिम हुने सजायमा थप दुई हजार रुपैयाँ समेत जरिवाना हुनेछ” भन्ने व्यवस्था रहेको देखिन्छ। साथै चालक अनुमतिपत्र नभएका व्यक्तिलाई सवारी धनीले सवारी चलाउन दिन नहुने व्यवस्था सोही दफा १६१(५) मा “कुनै सवारीको धनी वा सवारीको जिम्मा लिएको व्यक्तिले चालक अनुमतिपत्र नभएको व्यक्तिलाई सवारी चलाउन दिई कुनै मानिसलाई किची, ठक्कर लागि वा दुर्घटना भई सो मानिस मर्न गएमा त्यस्तो सवारी चलाउन दिने व्यक्तिलाई दुई वर्षसम्म कैद हुनेछ” भनी सजायको व्यवस्था समेत गरेको देखिन्छ।

३७. उक्त ऐनको दफा १६१(१), १६१(२) र १६१(३) को कानूनी व्यवस्था सवारी दुर्घटना भई मानिसको मृत्यु हुन गएको अवस्थामा आकर्षित हुने देखियो। तर उक्त कानून अनुसारको कसूरमा फरक फरक परिस्थिति र कसूरको प्रकृति चित्रण गरिएको पाइन्छ। प्रस्तुत मुद्दामा अभियोग दावी रहेको दफा १६१(२) मा प्रयुक्त “कसैको ज्यान मर्न सक्ने ठुलो सम्भावना छ भन्ने कुरा जानीजानी वा लापरवाही गरी सवारी चलाएको” भन्ने शब्दावलीले दुर्घटना हुँदाको बखत चालकबाट भएको त्यस्तो कार्यप्रति इंगित गरेको बुझिन्छ। चालक अनुमतिपत्र नभएका व्यक्तिलाई सवारी धनीले सवारी चलाउन दिन हुँदैन, दिएमा दुर्घटना भई मानिसको मृत्यु हुन गएमा त्यस्ता सवारी धनीलाई दुई वर्षसम्म कैद हुने कानूनी व्यवस्था रहेको छ। यसरी चालक अनुमतिपत्र नभएका व्यक्तिले सवारी चलाउन नहुने र सवारी धनीले त्यस्ता व्यक्तिलाई चलाउन दिन पनि नहुने कानूनी व्यवस्था स्पष्ट रहेको छ। चालक अनुमतिपत्र नभएका व्यक्तिले सवारी चलाएर दुर्घटना भई मानिस मर्न गएको अवस्थामा कसूरको गम्भिरता बढी नै हुने कुरामा दुईमत हुने देखिएन। विशेष गरेर मोटरसाइकल (दुई पांग्रे) चालकको हकमा यदाकदा अपवादको रूपमा दुर्घटना हुँदाको बखत भएका घटना, परिस्थिति ईत्यादी कारक तत्वलाई पनि न्यायकर्ताले विचार गर्नुपर्ने हुन्छ। किनकी दफा १६१(२) मा प्रयुक्त शब्दावलीलाई घटनाको सोही परिस्थितिसँग जोडेर दुर्घटनाको बारेमा न्यायिक निष्कर्षमा पुग्न गएमानै न्यायोचित हुने हुन्छ। तर यस्तो स्थिति सामान्य नियम होइन कि अपवादात्मक रूपमासम्म प्रयोग हुन सक्ने हो। यस सन्दर्भमा यस अदालतको पूर्ण इजलासबाट (ने.का.प. २०७०, अंक ११, नि.नं. ९०७३) मा मोटरसाइकल जस्ता व्यक्तिगत सवारी साधन चलाउने र सार्वजनिक भारी सवारी

साधन चलाउनेको सतर्कता भिन्न भिन्न मापदण्डमा हुनुपर्ने भनी व्याख्या भएको कुरालाई हेक्का राख्नु पर्ने हुन्छ।

३८. फौजदारी कानूनको व्याख्या गर्दा फौजदारी दायित्व वहन गराउने गरी विधायिकाले निर्माण गरेको कानूनमा रहेका प्रमुख शब्दले ग्रहण गरेको सोझो अर्थ आउने गरी गर्नुपर्दछ। कुनै कार्यलाई अपराधीकरण गर्ने र सो अनुसार सजाय तोक्ने निरपेक्ष अधिकार विधायिकाको हो। अदालतले व्याख्याको माध्यमबाट त्यसलाई हेरफेर गर्न सक्दैन। ऐनको दफा १६१(४) मा "चालक अनुमतिपत्र नभएका व्यक्तिले सवारी चलाई उपदफा (१) वा (२) बमोजिमको कसूर गरेमा निजलाई सोही उपदफा बमोजिम हुने सजायमा थप दुई हजार रूपैयाँ समेत जरिवाना हुनेछ" भन्ने कानूनी व्यवस्था रहेको छ। उक्त कानूनी व्यवस्था अनुसार सवारी चालक अनुमतिपत्र बिना सवारी चलाई भएको दुर्घटनाबाट ऐनको दफा १६१(१) वा (२) बमोजिमको कसूर कायम भएमा त्यस्तो कसूरदारलाई दफा १६१(१) वा (२) बमोजिम हुने सजायमा उक्त उपदफा (४) बमोजिमको थप सजाय हुने अवस्था देखिन्छ। यसबाट प्रतिवादीको कसूरजन्य कार्य के कस्तो हो? अर्थात् अभियोग दावी लिए बमोजिम चालकले दफा १६१(१) वा (२) अन्तर्गत ज्यान मार्ने मनसायले वा जानीजानी वा लापरवाही गरी सवारी चलाएर भएको परिणाम स्वरूपको दुर्घटना भएको हो, होइन? भनी इन्साफका रोहमा निक्यौल गर्नुपर्ने हुन्छ। स्पष्ट रूपमा दफा १६१(१) वा (२) बमोजिमको कसूर कायम भएमा भन्ने उल्लेख भएबाट दफा १६१(३) बमोजिमको कसूर भएको अवस्थामा उपदफा (४) बमोजिमको थप सजाय गर्न मिल्ने अवस्था देखिँदैन। प्रस्तुत मुद्दामा प्रतिवादीले गरेको कसूर निजसँग सवारी चालक अनुमतिपत्र नभएकै आधारमा दफा १६१(२) अन्तर्गतको कसूर कायम हुनुपर्ने हो भन्ने दावी लिएको देखिन्छ।

३९. संयुक्त इजलासले बृहत पूर्ण इजलासमा पठाउँदा उल्लेख गरेको नि.नं. १०७३ को मुद्दामा व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डको हुनुपर्ने भनी तथ्य र कानूनको विश्लेषण गरी व्याख्या भएको छ। यसबाट सार्वजनिक सवारी साधन तथा व्यक्तिगत सवारी साधन भएपनि धेरैजना सवारी गर्न मिल्ने खालको चार पांग्रे सवारी साधन चलाउनु र व्यक्तिगत दुईपांग्रे सवारी साधन चलाउन समान किसिमको जिम्मेवारी र उत्तरदायित्व नभई व्यक्तिगत दुईपांग्रे सवारी साधनमा आफू र बढीमा

एकजना यात्रु रहने हुँदा अन्य व्यक्तिको लागि भन्दा पनि आफ्नै लागि बढी जोखिमपूर्ण हुन्छ। सवारी साधन चलाउन सवारी चालक अनुमतिपत्र लिनुपर्ने कानूनी व्यवस्थालाई अदालतले अन्यथा भन्न सक्दैन। कानूनले गरेको व्यवस्थालाई अनिवार्य रूपमा पालना गर्नुपर्ने नै हुन्छ। बिना अनुमतिपत्र सवारी साधन चलाउन ऐनको दफा ४५ ले निषेध गरेको हुँदा सवारी चालकले अनुमतिपत्र लिनु अनिवार्य हुन्छ।

४०. सवारी साधन चलाउने चालकले अनिवार्य रूपमा त्यस्तो सवारी चालक अनुमतिपत्र लिएको हुनुपर्ने र सोही कानूनी व्यवस्थाको आधारमा पूर्ण इजलासबाट सवारी चालक अनुमतिपत्र लिनुपर्ने कानूनी व्यवस्था भएको अवस्थामा सवारी चालक अनुमतिपत्र बिना सवारी चलाई दुर्घटना हुन गएमा लापरवाही मानिने र उक्त कसूर ऐनको दफा १६१(२) बमोजिमको कसूर मानिने भनी व्याख्या भएको समेत देखिन्छ। यसरी यस पूर्व पूर्ण इजलासबाट कानूनले सवारी चालक अनुमतिपत्र अनिवार्य गरेकोमा चालक अनुमतिपत्र प्राप्त नगरी सवारी चलाई दुर्घटना भएमा स्वतः लापरवाही हुने भनी व्याख्या भएको सन्दर्भमा दुईपान्ग्रे मोटरसाईकल बाहेक अन्य सार्वजनिक तथा निजी सवारीको हकमा उक्त व्याख्यासँग असहमत हुनुपर्ने देखिँदैन। तर कहिलेकाँही दुईपान्ग्रे सवारी साधन अति आवश्यक परेको अवस्थामा सावधानीपूर्वक चलाउँदा चालकको कारणले भन्दा पनि अन्य कुनै कारणले दुर्घटना हुन गएमा त्यस्तो दुर्घटनाको अवस्था र सवारी चलाउनु पर्ने बाध्यात्मक सन्दर्भ समेतका आधारमा न्यायकर्ताले न्यायिक विवेकको प्रयोग गरी उचित न्याय प्रदान गर्नुपर्ने हुन्छ। सवारी दुर्घटना सम्बन्धमा खासगरी नि.नं. १०७३ मा मोटरसाईकल जस्तो व्यक्तिगत सवारी साधन चलाउने र सार्वजनिक भारी सवारी साधन चलाउनेको सतर्कता भिन्नभिन्न मापदण्डका हुनुपर्ने भन्ने सिद्धान्तका सन्दर्भमा समेत उपयुक्त नै हुन्छ।

४१. सवारी चालक अनुमतिपत्र नलिएको व्यक्तिले सवारी साधन चलाएको तर कुनै दुर्घटना नभएको अवस्थामा ऐनको दफा ४५ को कसूर हुने र उक्त कसूरवापत दफा १६०(२) को खण्ड (ख) बमोजिम जरिवाना हुने अवस्था देखिन्छ। त्यसरी सवारी साधन चलाई दुर्घटना नभएको अवस्थामा स्वतः लापरवाही भएको भन्ने अर्थ गर्न सकिने देखिँदैन। कानूनले अनिवार्य गरेको व्यवस्थाको उलंघन गर्नु कानूनको उलंघन गरेको मानिन्छ। त्यसरी सवारी चलाउनु पर्ने अति

आवश्यक परेको र वाध्यात्मक अवस्थामा सतर्कता अपनाई कुनै गल्ती नगरी होशियारीपूर्वक दुईपांग्रे सवारी चलाएको अवस्थामा परिस्थितिवस वा अन्य व्यक्तिका कारण दुर्घटना हुन गएमा लापरवाही नै हो भनी कसूर कायम गर्दा न्यायिक विवेकको प्रयोग सही तवरले भएको मात्र मिल्ने देखिदैन। वस्तुतः दुईपांग्रे सवारीको हकमा उल्लिखित अवस्थामा सवारी चलाएको रहेछ भने अपवादको रूपमा दुर्घटनाको समग्र परिस्थितिको मुल्यांकन गरी कानूनी व्यवस्थाको प्रयोग गरिनु नै न्यायोचित हुने देखिन्छ।

४२. प्रस्तुत मुद्दामा तथ्यको विश्लेषण गर्दा यी प्रतिवादीले सवारी चलाउँदा भएको दुर्घटनाको अवस्था एवम् परिस्थितिलाई हेर्नुपर्ने हुन्छ। निजले आफ्नै फर्निचर कारखानामा काम गर्ने व्यक्तिलाई मोटरसाइकलमा पुऱ्याउन जाने प्रयोजनका लागि मोटरसाइकल चलाएको देखिएको र चालक आफैँ दुर्घटनाबाट घाइते भई २ दिन पछि होसमा आएको देखिएको छ। साथै दुर्घटना प्रतिवेदनले समेत चालकले ट्रफिक नियमको उलंघन गरी वा त्यस्तो नियम विपरित सवारी चलाई दुर्घटना गराएको भन्ने देखाएको छैन। बाटोमा हिँडिरहेका यात्रु निज मृतकलाई दुर्घटनाबाट बचाउन हर्न बजाउने र मोटरसाइकल अर्कोतिरबाट लैजाने प्रयास गरेको लगायतका सावधानी अपनाएको भन्ने देखिएको छ। लागू औषध, मादक पदार्थ लगायतका नसालु पदार्थ सेवन गरी सवारी चलाएको कुरा सवारी प्रतिवेदनले देखाएको छैन। निजले करिव २५/३० किलोमिटर प्रतिघण्टाको गतिमा मोटरसाइकल चलाएको भन्ने देखिँदा लापरवाही पूर्वक तीब्र गतिमा मोटरसाइकल चलाएको पनि देखिँदैन। प्रतिवादीले निज पैदल यात्रुलाई बचाउने प्रयास गर्दागर्दै ढुङ्गामा मोटरसाइकल ठक्कर लाग्न गई दुर्घटना भएको भनी बयान गरेको देखिनुका साथै प्रतिवादीले लापरवाहीपूर्ण तरिकाले मोटरसाइकल चलाएका थिएनन्, झुक्किएर दुर्घटना हुन गएको हो भनी जाहेरवालाले अदालतमा बकपत्र समेत गरिदिएको पाइन्छ। प्रतिवादीले कसैको ज्यान मर्न सक्छ भन्ने जस्तो नदेखिएको अवस्थामा सावधानीपूर्वक उक्त मोटरसाइकल चलाउँदै जाँदा मोटरसाइकल ढुङ्गामा ठोक्किएको अवस्थामा दायाँबाट बायाँतर्फ गएको मृतक पुनः फर्केर दायाँतर्फ जाँदा मोटरसाइकलमा मृतक ठोकिन पुगेको प्रतिवादीको बयानबाट देखिन्छ। मिसिल संलग्न कागज प्रमाणहरू हेरी के कुन परिस्थितिमा दुर्घटना भएको रहेछ सोको युक्तिसंगत ढङ्गले विवेचना गरी प्रस्तुत मुद्दामा कानूनको प्रयोग गर्नु वाञ्छनीय देखिन आउँछ।

४३. कानूनको प्रयोगबाट पीडित एवम् अभियुक्त दुवैले न्याय पाउने गरी कानूनी प्रावधानको व्याख्या र प्रयोग गरिनु पर्दछ। अपराधको प्रकृति अनुसार पीडकले दण्ड पाउनु नै न्यायको उद्देश्य हो। दुईपांग्रे सवारी साधन मोटरसाइकल चलाउने पने आवश्यक परेको अवस्थामा सावधानीपूर्वक चलाउँदा चालकको कारण नभई अन्य कारणले दुर्घटना भई मानिसको मृत्यु भएमा त्यसलाई न्यायपूर्ण तरिकाले न्यायिक विवेकको प्रयोग गरी सजाय गरिनुपर्ने हुन्छ। प्रस्तुत मुद्दामा दुर्घटनाको पृष्ठभूमि र अवस्था हेर्दा प्रतिवादीले सधै चलाउने गरेको व्यक्तिगत दुईपांग्रे सवारी साधन चलाएको र सवारी चालक अनुमतिपत्र नभए पनि निजले जानीजानी वा लापरवाहीपूर्वक सवारी नचलाई सावधानीपूर्वक सवारी सम्बन्धी सबै नियमहरू पालना गरेर मोटरसाइकल चलाएको अवस्थामा अचानक दुर्घटना हुन पुगेको अवस्था देखिन्छ। यो अवस्थामा निजसँग सवारी चालक अनुमतिपत्र नरहेको भन्ने तथ्यलाई स्वतः लापरवाहीपूर्वक सवारी चलाएको अर्थ गर्न मिल्ने नदेखिएको हुँदा सो हदसम्म पूर्ण इजलासबाट उक्त नि.नं. ९९६५ मा भएको व्याख्या विधायिकी मनसाय अनुरूपको नदेखिएको हुँदा सो हदसम्म स्वीकार्य मान्न मिल्ने देखिएन। यी सबै परिस्थितिहरूलाई विचार गर्दा यस अदालतको दोहोऱ्याई पाऊँ भनी दिएको निवेदनमा अनुमति दिने गरी भएको आदेशमा उल्लेखित आधार एवम् वादी नेपाल सरकारको अभियोग दावी बमोजिम प्रतिवादीलाई सजाय गरिपाउँ भन्ने समेतको पुनरावेदन जिकिरसँग सहमत हुन सकिएन।

४४. प्रस्तुत मुद्दामा सवारी चालक अनुमतिपत्र नभएपनि व्यक्तिगत दुईपांग्रे बा.१०प. ८२५१ नं. को सवारी साधन (मोटरसाइकल) सावधानीपूर्वक चलाएको अवस्थामा दुर्घटना भै पैदल यात्रु रामप्रसाद कुमाललाई ठक्कर लाग्न गई निजको मृत्यु भएको सवारी दुर्घटनाको कसूरमा सवारी तथा यातायात व्यवस्था ऐन, २०४९ को दफा १६१(३) बमोजिम ६ महिना कैद र ऐ. ऐनको दफा १६१(४) बमोजिम थप रू.२,०००।- जरिवाना गर्ने गरी शुरु अदालतबाट भएको फैसला सदर गर्ने गरेको पुनरावेदन अदालत पाटनको मिति २०७१।७।२ को फैसलामा प्रतिवादीलाई सवारी तथा यातायात व्यवस्था ऐन, २०४९ को दफा १६१(४) बमोजिम रू.२०००।- थप जरिवाना गर्ने हदसम्म सो फैसला मिलेको नदेखिँदा सो हदसम्म केही उल्टी भई प्रतिवादीलाई सवारी तथा यातायात व्यवस्था ऐन, २०४९ को दफा १६१(३) बमोजिम ६

महिना कैद गर्ने गरेको हदसम्मको फैसला मिलेकै देखिँदा सो सदर हुने ठहर्छ। अरुमा तपसिल बमोजिम गर्नु।

### तपसिल

माथि ठहर खण्डमा शुरु फैसला सदर गर्ने गरेको पुनरावेदन अदालत पाटनको फैसला केही उल्टी भई प्रतिवादी दिपक तामाङलाई सवारी तथा यातायात व्यवस्था ऐन, २०४९ को दफा १६१ को उपदफा (३) बमोजिम ६ महिना कैद हुने ठहरी फैसला भएकोले शुरु नुवाकोट जिल्ला अदालतको फैसलाको तपसिल खण्ड १ बमोजिम राखिएको लगत संशोधन गरी ६ महिना कैदको लगत कायम गरी निज प्रतिवादीले कैद भुक्तान गरिसकेको देखिँदा असुल जनाउनु भनी शुरु नुवाकोट जिल्ला अदालत तहसिल शाखामा लेखि पठाउनु.....१  
प्रस्तुत फैसलाको नक्कल माग गर्ने सरोकारवालालाई नियमानुसार गरी नक्कल दिनु.....२  
प्रस्तुत फैसलाको प्रति यस अदालतको विद्युतीय प्रणालीमा प्रविष्ट गरी मुद्दाको दायरीको लगत कट्टा गरी मिसिल नियमानुसार गरी अभिलेख शाखामा बुझाईदिनु.....३

विश्वम्भरप्रसाद श्रेष्ठ  
(न्यायाधीश)

उक्त रायमा हाम्रो सहमति छ।

मनोजकुमार शर्मा	कुमार रेग्मी	सुष्मालता माथेमा	प्रकाशमान सिंह राउत
(न्यायाधीश)	(न्यायाधीश)	(न्यायाधीश)	(न्यायाधीश)

इजलास अधिकृत :- दुर्गा प्रसाद खनाल

इति सम्बत् २०७९ साल फागुन १८ गते रोज ५ शुभम्..... ।